

# IL-KUMMISSJONI EWROPEA

## Id-Direttorat Ġenerali għall-Kompetizzjoni (DG COMP)

### Pubblikazzjoni tal-kariga ta' Uffiċjal Kap tat-Teknoloġija (grad AD14)

(Ingaġġ ta' Aġent Temporanju skont l-Artikolu 2(a) tal-Kundizzjonijiet tal-Impjieg  
Applikabbli għall-Aġenti l-Oħra)

COM/2024/10446

#### Min aħna

Il-Kummissjoni, flimkien mal-awtoritajiet nazzjonali tal-kompetizzjoni, tinforza direttament ir-regoli tal-kompetizzjoni tal-UE biex is-swieq jaħdmu aħjar, billi tiżgura li l-kumpaniji kollha jikkompetu b'mod ugwali u ġust fuq il-merti tagħhom. Dan hu ta' benefiċċju għall-konsumaturi, in-negozji u b'mod ġenerali l-ekonomija Ewropea.

Fil-Kummissjoni, id-Direttorat Ġenerali għall-Kompetizzjoni (DG COMP) hu primarjament responsabbli għal dawn is-setgħat ta' infurzar dirett.

Id-Direttorati operattivi fi hdan id-DG COMP jiffurmaw parti minn struttura ta' matrici fejn strumenti differenti tal-kompetizzjoni (l-antitrust, l-amalgamazzjonijiet u l-għajnuna mill-Istat) huma ġestiti madwar setturi ewlenin tal-ekonomija. Id-DG COMP huwa responsabbli wkoll għall-infurzar tar-regolamenti tal-pjattaformi diġitali u s-sussidji barranin.

L-Uffiċjal Kap tat-Teknoloġija se jirrapporta direttament lid-Direttur Ġenerali. Din il-persuna se tagħti pariri lill-Kummissarju responsabbli għall-Kompetizzjoni u lid-Direttur Ġenerali, tiggwida u tissorvelja l-proġetti, l-inizjattivi u l-flussi ta' hídma kollha relatati mad-data u mat-teknoloġija għad-DG COMP. L-Uffiċjal Kap tat-Teknoloġija se jkun imexxi Tim maħsub li jkun ċentru ta' eċċellenza fl-għodod investigattivi diġitali u x-xjenza tad-data u li se jkollu bħala l-għan aħħari tiegħu li jappoġġa l-kompiti ta' infurzar u ta' monitoraġġ tas-suq tad-DG COMP dejjem aktar ibbażati fuq id-data.

Il-pożizzjoni hija kklassifikata fil-livell ta' Direttur (AD14). Huwa inkarigu temporanju għal tliet snin, li jista' jiġġedded għal massimu ta' sentejn.

#### X'qegħdin nipproponu

Nipproponu kariga impenjattiva ħafna ta' Uffiċjal Kap tat-Teknoloġija li jkun inkarigat mill-għoti tal-pariri lill-Kummissarju responsabbli għall-Kompetizzjoni u lid-Direttur Ġenerali dwar l-istrategija, il-prijoritajiet u l-proġetti diġitali tad-DG COMP (inkluż l-akkwist rilevanti), inkluż abbażi ta' studji minn esperti esterni jew mill-Uffiċjal Kap tat-Teknoloġija, filwaqt li jiggwida t-Tim tal-Uffiċjal Kap tat-Teknoloġija (unità marbuta mal-Uffiċjal Kap tat-Teknoloġija u ġestita minn Kap tal-Unità) permezz ta' flussi ta' hídma sofistikati ħafna, li jipprovdi vizjoni, orjentazzjoni strateġika ġenerali, gwida u koordinazzjoni tal-persunal u l-attivitajiet tat-Tim.

L-Uffiċjal Kap tat-Teknoloġija se jkun inkarigat li jiżgura li t-Tim jissodisfa l-htigijiet dejjem akbar tad-DG COMP għal analitika tad-data tal-ogħla livell ta' żvilupp tekniku kif ukoll li jkun fuq quddiem nett teknologiku biex iwettaq investigazzjonijiet diġitali, inklużi l-forensika diġitali, l-intelliġenza, l-Intelliġenza Artificjali jew kwalunkwe żvilupp diġitali ieħor. Dan jehtieg fehim tajjeb ħafna tal-htigijiet tan-naħa tan-negozju biex jiġu infurzati r-regoli tal-kompetizzjoni u l-istrumenti regolatorji. Biex jiġu appoġġati daww il-htigijiet tan-negozju, l-Uffiċjal Kap tat-Teknoloġija għandu jwassal, flimkien mat-Tim tiegħu, soluzzjonijiet investigattivi li jaqblu ma'

dawk il-ħtiġijiet filwaqt li l-ħiliet speċjalizzati tal-membri tat-Tim tal-Uffiċjal Kap tat-Teknoloġija jiġu użati bl-aktar mod effettiv u effiċjenti.

Bħala unità orizzontali, it-Tim tal-Uffiċjal Kap tat-Teknoloġija jappoġġa l-ħidma tal-infurzar tal-kompetizzjoni tad-DĠ COMP fl-oqsma kollha u jaħdem f'kollaborazzjoni mill-qrib mad-dipartimenti rilevanti kollha fid-DĠ COMP, bħall-unità inkarigata mis-Soluzzjonijiet tan-Negożju Diġitali u l-unitajiet operazzjonali. L-uffiċjal Kap tat-Teknoloġija u t-tim tiegħu/tagħha se jaħdmu wkoll ma' Direttorati Ġenerali oħra fil-Kummissjoni Ewropea, ma' Istituzzjonijiet Ewropej oħra, mal-Istati Membri u mal-awtoritajiet nazzjonali tal-kompetizzjoni tagħhom kif ukoll ma' organizzazzjonijiet esterni. It-Tim se jkun magħmul minn 16-il membru tal-persunal li huma dinamiċi ħafna, kollaborattivi u orjentati lejn is-servizz, u li għandhom passjoni għat-teknoloġiji diġitali.

Il-kompiti ewlenin tat-Tim tal-Uffiċjal Kap tat-Teknoloġija se jinkludu:

- L-użu tal-aħħar teknoloġiji diġitali disponibbli biex jiġu pprovduti soluzzjonijiet li jissodisfaw il-ħtiġijiet tal-analitika tad-data tal-unitajiet operazzjonali tad-DĠ COMP fid-diversi strumenti, b'mod partikolari l-kartelli u l-antitrust, il-fużjonijiet kif ukoll l-Att dwar is-Swieq Diġitali u r-Regolament dwar is-Sussidji Barranin, kemm fi proġett/każ intensiv fid-data jew fuq bażi ad hoc
- L-iżgurar li d-DĠ COMP ikollu aċċess għal IT Forensiku ("FIT") tal-ogħla livell ta' żvilupp tekniku, tekniki tal-intelligence u tax-xjenza tad-data għall-investigazzjonijiet fid-diversi strumenti, b'mod partikolari l-kartelli u l-antitrust, il-fużjonijiet, kif ukoll l-Att dwar is-Swieq Diġitali u r-Regolament dwar is-Sussidji Barranin
- Il-qadi ta' rwol attiv fin-network ta' esperti tal-Investigazzjoni Diġitali tan-Network Ewropew għall-Kompetizzjoni u fil-koordinazzjoni mad-dipartimenti l-oħra tal-Istituzzjonijiet Ewropej fejn jintużaw l-FIT u l-analitika tad-data
- Is-segwitu kontinwu tal-iżviluppi teknoloġiċi u l-identifikazzjoni ta' suġġetti u azzjonijiet ta' interess għad-DĠ COMP bl-iżgurar tal-kwalità u r-rilevanza tal-ghodod u l-metodi tal-IT li huma proprjetà ta' u/jew użati mid-DĠ COMP, u jagħti pariri lid-Direttur Ġenerali dwar, u jissorvelja l-iżvilupp u/jew l-akkwist ta', għodod u metodi aġġornati jew ġodda, fejn xieraq abbażi ta' studji minn esperti esterni jew mill-Kap tat-Teknoloġija
- L-għoti ta' pariri u s-sorveljanza tal-introduzzjoni ta' għodod tal-IT aġġornati jew ġodda li huma proprjetà ta' u/jew użati mid-DĠ COMP

## **X'qed infittxu**

Il-kandidati jenħtieġ li jkollhom:

### **ħiliet ta' ġestjoni:**

- Il-ħila li jmexxu, jimmotivaw u jispiraw tim ta' xjenzati tad-data tas-sengħa, li jiddefinixxu pjanijiet, objettivi u prioritajiet, li jitlobu kontribut mill-persunal u li jipprovdu gwida kemm dwar aspetti tekniċi kif ukoll strateġiċi
- Kapaċità tajba ħafna għal ħsieb strateġiku, kapaċità qawwija ta' ħsieb ġdid u innovazzjoni fl-oqsma koperti mid-Direttorat Ġenerali, u li jiġi żgurat is-segwitu effettiv tagħhom permezz ta' approċċ orjentat lejn is-servizz u r-riżultati

### **Ħiliet speċjalizzati u esperjenza:**

- Għarfien ippruvat tal-analiżi tad-data u/jew tax-xjenza tal-kompjuter u/jew tal-Intelliġenza Artifiċjali, kif muri minn rekord akkademiku solidu u taħriġ sussegwenti u/jew metodi oħra biex dak l-għarfien jinżamm aġġornat.
- Fehim tajjeb ħafna tal-ħtiġijiet istituzzjonali għall-analitika tad-data tal-ogħla livell ta' żvilupp tekniku u l-appoġġ forensiku tal-IT u t-twassil ta' soluzzjonijiet li jaqblu ma' dawk il-ħtiġijiet
- Għarfien ippruvat dwar l-IT forensika jkun ta' vantaġġ

### **Kwalitajiet personali:**

- Ħiliet eċċellenti ta' komunikazzjoni orali u bil-miktub, li jippermettu lill-persuna li tikkomunika b'mod effiċjenti u effettiv mal-partijiet ikkonċernati interni u esterni, tirrappreżenta lill-Kummissjoni u tiddefendi l-pożizzjoni tagħha f'fora Ewropej u internazzjonali.
- Ħila li tikkoopera ma' interlokutori f'livell għoli kif ukoll li taħdem f'livelli differenti tal-organizzazzjoni.

### **Kundizzjonijiet ta' ammissjoni (ir-rekwiżiti tal-eliġibbiltà)**

Il-kandidati se jiġu kkunsidrati biss għall-fażi tal-għażla abbażi tar-rekwiżiti formali li ġejjin, li jridu jiġu ssodisfati **sal-iskadenza għall-applikazzjonijiet**:

- **Nazzjonalità:** Il-kandidati jridu jkunu ċittadini ta' wieħed mill-Istati Membri tal-Unjoni Ewropea.
- **Lawrja jew diploma universitarja:** Il-kandidati jrid ikollhom:
  - Jew livell ta' edukazzjoni li jikkorrispondi għal studji universitarji mitmuma u ċċertifikati b'diploma, meta l-perjodu normali tal-edukazzjoni universitarja jkun ta' 4 snin jew iktar;
  - Jew inkella livell ta' edukazzjoni li jikkorrispondi għal studji universitarji mitmuma u ċċertifikati b'diploma u esperjenza professjonali xierqa ta' mill-inqas sena meta l-perjodu normali tal-edukazzjoni universitarja jkun ta' tal-inqas 3 snin (din is-sena ta' esperjenza professjonali ma tistax tkun inkluża fl-esperjenza professjonali postgradwatorja meħtieġa iktar 'l isfel).
- **Esperjenza professjonali:** Il-kandidati jrid ikollhom minn tal-inqas 15-il sena ta' esperjenza professjonali postgradwatorja<sup>1</sup> f'livell li jagħtu aċċess għalih il-kwalifiki msemmija hawn fuq.

---

<sup>1</sup> Esperjenza professjonali titqies biss jekk tirrappreżenta relazzjoni ta' xogħol reali definita bħala xogħol reali, ġenwin, fuq bażi ta' hlas u bħala impjegat (kwalunkwe tip ta' kuntratt) jew fornitur ta' servizz. L-attivitajiet professjonali mwettqa part-time għandhom jiġu kkalkolati pro rata, fuq il-bażi tal-perċentwali ċċertifikat ta' sigħat full-time maħduma. Il-leave tal-maternità/parentali/għall-adozzjoni jitqies jekk ikun fil-qafas ta' kuntratt tax-xogħol. Il-PhDs huma assimilati mal-esperjenza professjonali, anki meta mhux bi hlas, iżda għal massimu ta' tliet snin, sakemm il-PhD ikun tlesta b'suċċess. Perjodu partikolari jista' jingħadd darba biss.

Mill-inqas 10 snin minn din l-esperjenza professjonali postgradwatorja jridu jkunu nkisbu f'funzjoni u fl-oqsma rilevanti għal din il-kariga battala.<sup>2</sup>

- Esperjenza maniġerjali: Mill-inqas tliet snin tal-esperjenza professjonali wara l-kisba tal-lawrja għandhom ikunu miksuba f'funzjoni maniġerjali ta' livell għoli<sup>3</sup>.
- Lingwi: Il-kandidati jrid ikollhom għarfien shiħ ta' waħda mil-lingwi uffiċjali tal-Unjoni Ewropea<sup>4</sup> u għarfien sodisfaċenti ta' lingwa uffiċjali oħra minn dawn. Il-bordijiet tal-għażla se jivverifikaw matul l-intervista(i) jekk il-kandidati jikkonformawx mar-rekwiżit ta' għarfien sodisfaċenti ta' lingwa uffiċjali oħra tal-UE. Dan jista' jinkludi li l-intervista (jew parti minnha) issir b'din il-lingwa l-oħra.
- Età massima: Il-kandidati jridu jkunu jistgħu jagħmlu l-mandat shiħ ta' 3 snin qabel ma jilħqu l-età regolari tal-irtirar li, għall-aġenti temporanji tal-Unjoni Ewropea, hija ddefinita bħala l-aħħar tax-xahar li fih il-persuna tagħlaq is-66 sena (ara l-Artikolu 47 tal-Kundizzjonijiet tal-Impieg Applikabbli għall-Aġenti l-Oħra<sup>5</sup>).

## Għażla u ħatra

L-għażla u l-ħatra jsiru skont il-proċeduri tal-għażla u tar-reklutaġġ tal-Kummissjoni Ewropea (ara: Id-Dokument dwar il-Politika għall-Uffiċjali Għoljin<sup>6</sup>).

Bħala parti minn din il-proċedura tal-għażla, il-Kummissjoni Ewropea tistabbilixxi bord tal-preselezzjoni. Dan il-bord janalizza l-applikazzjonijiet kollha, jipproċedi bl-ewwel verifika tal-eligibilità u jidentifika kandidati li għandhom l-aħjar profil fid-dawl tal-kriterji tal-għażla msemmija hawn fuq, u li jistgħu jiġu mistiedna għal intervista mal-bord ta' preselezzjoni.

Wara dawn l-intervisti, il-bord ta' preselezzjoni jfassal il-konklużjonijiet tiegħu u jipproponi lista ta' kandidati għal aktar intervisti mal-Kumitat Konsultattiv dwar il-Ħatriet ("Consultative Committee on Appointments" CCA) tal-Kummissjoni Ewropea. Is-CCA, filwaqt li jqis il-konklużjonijiet tal-bord ta' preselezzjoni, se jiddeciedi dwar il-kandidati li għandhom jiġu mistiedna għal intervista.

Il-kandidati li jissejġu għal intervista mas-CCA jipparteċipaw f'ċentru ta' valutazzjoni tal-ġestjoni ta' jum shiħ immexxi minn konsulenti ta' reklutaġġ esterni. B'kont meħud tar-riżultati tal-intervista u r-rapport taċ-ċentru ta' valutazzjoni, is-CCA jistabbilixxi lista qasira ta' kandidati li jqis xierqa għall-funzjoni.

Il-kandidati fil-lista qasira tas-CCA se jiġu intervistati mill-Membru rilevanti tal-Kummissjoni.

---

<sup>2</sup> Fil-curriculum vitae tagħhom, il-kandidati għandhom jindikaw b'mod ċar: (1) it-titlu u r-rwol tal-kariga okkupata u d-deskrizzjoni tal-funzjoni mwettqa; (2) il-qasam tas-suġġett kif ukoll f'liema livell fl-organizzazzjoni kienet ibbażata l-pożizzjoni (l-għadd ta' saffi ġerarkiċi fuqhom u taħthom), (3) il-linji ta' rappurtar għal kull pożizzjoni okkupata.

<sup>3</sup> Fil-curriculum vitae tagħhom, il-kandidati jenhtieg li jindikaw b'mod ċar għas-snin kollha li matulhom tkun inkisbet esperjenza ta' ġestjoni: (1) it-titolu u r-rwol tal-pożizzjonijiet maniġerjali okkupati; (2) l-għadd ta' persunal li kellhom taħthom f'dawn il-pożizzjonijiet; (3) id-daqs tal-baġits ġestiti; (4) l-għadd ta' saffi ġerarkiċi fuqhom u taħthom; u (5) l-għadd ta' kollegi fl-istess livell.

<sup>4</sup> <https://eur-lex.europa.eu/legal-content/MT/TXT/?uri=CELEX%3A01958R0001-20130701>

<sup>5</sup> <https://eur-lex.europa.eu/legal-content/MT/TXT/?uri=CELEX%3A01962R0031-20140701>

<sup>6</sup> [https://commission.europa.eu/jobs-european-commission/job-opportunities/managers-european-commission\\_mt](https://commission.europa.eu/jobs-european-commission/job-opportunities/managers-european-commission_mt)

Wara dawn l-intervisti, il-Kummissjoni Ewropea tieġu d-deċiżjoni tal-ħatra.

Il-kandidat magħżul irid ikun issodisfa kwalunkwe obbligu impost mil-liġi dwar is-servizz militari, jipproduċi referenzi xierqa tal-karattru dwar l-adegwatezza tiegħu għall-qadi ta' dmirijietu u jkun fiżikament f'saħħtu biex jaqdi dmirijietu.

Il-kandidat magħżul jenħtieġ li jkollu, jew ikun f'pożizzjoni li jkiseb, ċertifikat validu ta' approvazzjoni tas-sigurtà mill-awtorità tas-sigurtà nazzjonali tiegħu/tagħha. Approvazzjoni tas-sigurtà personali hija deċiżjoni amministrattiva li tiġi wara t-tlestija ta' skrinjar tas-sigurtà mwettaq mill-awtorità kompetenti tas-sigurtà nazzjonali tal-individwu skont il-liġijiet u r-regolamenti tas-sigurtà nazzjonali applikabbli, u li tiċċertifika li individwu jista' jithalla jaċċessa informazzjoni klassifikata sa livell speċifikat. (Ta' min jinnota li l-proċedura neċessarja biex tinkiseb approvazzjoni tas-sigurtà tista' tibda biss wara li ssir talba mill-impjegatur, u mhux mill-kandidat individwali).

Sakemm l-approvazzjoni tas-sigurtà personali ma tkunx għadha ngħatat mill-Istat Membru kkonċernat u l-proċedura tal-approvazzjoni ma tkunx giet kompluta bl-informazzjoni meħtieġa legalment mid-Direttorat tas-Sigurtà tal-Kummissjoni Ewropea, il-kandidat ma jkunx jista' jaċċessa Informazzjoni Klassifikata tal-UE (EUCI, EU Classified Information) fil-livell ta' CONFIDENTIAL UE/EU CONFIDENTIAL jew ogħla, u lanqas ma jkun jista' jattendi laqgħat li fihom tiġi diskussa tali EUCI.

### **Opportunitajiet indaqs**

Skont l-Artikolu 1d tar-Regolamenti tal-Persunal, il-Kummissjoni Ewropea ssegwi objettiv strateġiku li tikseb l-ugwaljanza bejn il-ġeneri fil-livelli kollha ta' ġestjoni sa tmiem il-mandat attwali tagħha u tapplika politika ta' opportunitajiet indaqs li tinkoraġġixxi applikazzjonijiet li jistgħu jikkontribwixxu għal aktar diversità, ugwaljanza bejn il-ġeneri u bilanċ ġeografiku generali.

### **Kundizzjonijiet tal-impjieg**

Is-salarji u l-kundizzjonijiet ta' impjieg huma stipulati fil-Kundizzjonijiet tal-Impjieg applikabbli għall-Aġenti l-Oħra.

Il-kandidat magħżul jiġi impjegat bħala Aġent Temporanju skont l-Artikolu 2(a) tal-Kundizzjonijiet tal-Impjieg għall-Aġenti l-Oħra, li jikkupaw funzjoni li tikkorrispondi mal-post bażiku ta' Direttur fil-grad AD14. Dan il-persuna tiġi kklassifikata skont it-tul tal-esperjenza professjonali preċedenti tagħha fl-iskala 1 jew fl-iskala 2 f'dan il-grad.

Din hija kariga temporanja għal tliet (3) snin, u tista' tiġi mġedda għal perjodu massimu ta' sentejn (2).

Il-kandidat magħżul jenħtieġ li jieħu kont tar-rekwiżit applikabbli għall-persunal il-ġdid kollu li jwettaq b'suċċess perjodu ta' prova ta' 9 xhur, skont il-Kundizzjonijiet tal-Impjieg Applikabbli għall-Aġenti l-Oħra.

Il-post tal-impjieg huwa Brussell.

### **Indipendenza u dikjarazzjoni tal-interessi**

Qabel ma jibda jaqdi dmirijietu, il-kandidat li jintgħażel jintalab jaġġmel dikjarazzjoni ta' impenn li jaġixxi b'mod indipendenti fl-interess pubbliku u jiddikjara kull interess, li jista' jittqies bħala li jippreġudika l-indipendenza tiegħu.

## Informazzjoni importanti għall-kandidati

Infakkru l-kandidati li x-xogħol tal-bordijiet tal-għażla huwa kunfidenzjali. Il-kandidati ma jistgħux jagħmlu kuntatt dirett jew indirett mal-membri individwali tagħhom, u dan lanqas ma jista' jsir f'isimhom minn xi hadd ieħor. Kull mistoqsija għandha tiġi indirizzata lis-segretarjat tal-bord rilevanti.

## Protezzjoni ta' data personali

Il-Kummissjoni se tiżgura li d-data personali tal-kandidati tiġi pproċessata kif meħtieġ mir-Regolament (UE) 2018/1725 tal-Parlament Ewropew u tal-Kunsill<sup>7</sup>. Dan japplika b'mod partikolari għall-kunfidenzjalità u għas-sigurtà ta' tali data.

## Proċedura ta' applikazzjoni

Qabel tibgħat l-applikazzjoni tiegħek, jenħtieġ li tivverifika b'attenzjoni jekk tissodisfax ir-rekwiżiti ta' eliġibbiltà kollha ("Kundizzjonijiet ta' ammissjoni"), b'mod partikolari fir-rigward tat-tipi ta' diplomi, l-esperjenza professjonali ta' livell għoli kif ukoll il-kapaċità lingwistika meħtieġa. In-nuqqas li tissodisfa xi wieħed mir-rekwiżiti tal-eliġibbiltà tisser esklużjoni awtomatika mill-proċedura tal-għażla.

Jekk trid tapplika, trid tirreġistra permezz tal-Internet fuq il-websajt li ġejja u ssegwi l-istruzzjonijiet dwar id-diversi stadji tal-proċedura:

<https://ec.europa.eu/dgs/human-resources/seniormanagementvacancies/>

Irid ikollok indirizz tal-posta elettronika validu. Dan jintuża biex tiġi kkonfermata r-registrazzjoni tiegħek kif ukoll biex jinżamm kuntatt miegħek matul l-istadji differenti tal-proċedura. Għaldaqstant nitolbuk iżżomm lill-Kummissjoni Ewropea informata bi kwalunkwe bidla fl-indirizz tal-posta elettronika tiegħek.

Biex tlesti l-applikazzjoni tiegħek, trid ittella' CV f'format PDF, preferibbilment billi tuża l-format ta' CV Europass<sup>8</sup>, u timla, online, ittra ta' motivazzjoni (massimu ta' 8 000 karattru). Is-CV u l-ittra ta' motivazzjoni tiegħek jistgħu jintbagħtu bi kwalunkwe lingwa uffiċjali tal-Unjoni Ewropea.

Huwa fl-interess tiegħek li tiżgura li l-applikazzjoni tiegħek tkun preċiża, dettaljata u veritiera.

Ladarba tkun lestejt ir-registrazzjoni online tiegħek, tircievi ittra elettronika li tikkonferma li l-applikazzjoni tiegħek tkun ġiet irreġistrata. **Jekk ma tirċevix ittra elettronika ta' konferma, l-applikazzjoni tiegħek ma tkunx ġiet irreġistrata!**

---

<sup>7</sup> Ir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi dwar il-protezzjoni ta' persuni fiżiċi fir-rigward tal-ipproċessar ta' data personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali data, u li jħassar ir-Regolament (KE) Nru 45/2001 u d-Deċiżjoni Nru 1247/2002/KE (ĠU L 295, 21.11.2018, p. 39).

<sup>8</sup> Tista' ssib informazzjoni dwar kif toħloq l-Europass CV tiegħek online hawnhekk: <https://europa.eu/europass/mt/create-europass-cv>

Ta' min jinnota li mhuwiex possibbli li ssegwi l-progress tal-applikazzjoni tiegħek online. Il-Kummissjoni Ewropea tikkuntattjak direttament rigward l-istatus tal-applikazzjoni tiegħek.

**L-applikazzjonijiet li jintbagħtu bil-posta elettronika ma jiġux aċċettati.** Jekk tkun teħtieġ iktar informazzjoni u/jew tiltaqa' ma' problemi tekniċi, ibgħat ittra elettronika lil: [HR-MANAGEMENT-ONLINE@ec.europa.eu](mailto:HR-MANAGEMENT-ONLINE@ec.europa.eu)

Hija r-responsabbiltà tiegħek li timla r-reġistrazzjoni online fil-ħin. Nagħtuk parir biex ma tħallix għall-aħħar jiem biex tapplika, billi traffiku qawwi tal-internet jew problema fil-konnessjoni tal-internet tiegħek jistgħu jwasslu biex ir-reġistrazzjoni online tiegħek tiġi tterminata qabel ma tlestiha, u b'hekk ikollok tirrepeti l-proċess kollu. Ladarba jiskadi ż-żmien għas-sottomissjoni tar-reġistrazzjonijiet, ma tkunx tista' ddaħħal iktar data. Ir-reġistrazzjonijiet li jaslu tard ma jiġux aċċettati.

### **Data tal-għeluq**

Id-data tal-għeluq għar-reġistrazzjoni hija **l-05/04/2024, 12.00 nofsinhar, ħin ta' Brussell**, u wara din id-data ma jkunx iktar possibbli li tirreġistra.